



MALTA

**QORTI TAL-MAGISTRATI (MALTA)
BĦALA QORTI TA' ĠUDIKATURA KRIMINALI**

**MAGISTRAT DR.
ANTONIO MIZZI**

Seduta ta' l-20 ta' Jannar, 2005

Numru 1121/2004

Il-Pulizija
(Sp Kevin Borg)
vs
Alfred Zammit, iben Frank,
imwieled Attard fil-21 ta'
setembru, 1963

Il-Qorti,

Rat l-akkużi kontra l-imputat talli f'dawn il-Gzejjer, f'hanut bl-isem ta' 'Leonardo', fi Blue Grotto Avenue, Żurrieq fit-23 ta' diċembru, 2004 u fil-ġranet u fix-xhur ta' qabel, b'diversi atti magħmulin fi żminijiet differenti, li jiksru l-istess dispozizzjoni tal-liġi u li ġew magħmula b'risoluzzjoni waħda –

1. iffalsifika jew biddel, mingħajr il-kunsens tas-sid, l-ismijiet, il-marki jew sinjali distintivi tax-xogħol tal-moħħ jew prodott ta' industrija jew manifattura, jew xjentement

għamel użu ta' sinjali, tabelli jew emblemi li jkun fihom indikazzjoni li tista' tqarraq lix-xerrej dwar ix-xorta tal-merkanzija, jew biegh tali merkanzija, jew xjentement qiegħed fiċ-ċirkolazzjoni, bejgh jew żamm għandu għal bejgh jew importa għal ħsieb ta' kummerċ, merkanzija b'marka, sinjal jew emblema imxebbħin b'qerq u cioe' aċċessorji ta' telefon ċellulari tad-ditta Nokia;

2. talli fl-istess data, lok u ċirkostanzi bi qliegħ jew bi skop ta' kummerċ, stampa, immanifattura, idduplika jew mod ieħor iproduċja jew ikkopja jew biegh, qassam jew mod ieħor offra għal biegh jew biex jitqassam, xi artikolu jew xi ħaġa oħra bil-ksur tal-jeddijiet li joħorġu mid-drittijiet tal-awtur li jkollha persuna oħra protetti bil-jew taħt il-liġi ta' Malta;

3. talli fl-istess perjodu, bil-għan li jieħu vantaġġ għalih innifsu jew għal persuna oħra, jew bil-ħsieb li jikkaġuna telf lil xi persuna oħra, u mingħajr il-kunsens tal-proprjetarju applica fuq l-oġġetti jew fuq l-ippakjar tagħhom sinjal identiku għal, jew li x'aktarx jitħawwad ma trademark registrata, jew biegh jew kera, jew offra jew espona għall-bejgh jew kiri jew qassam oġġetti li kellhom fuqhom, jew li l-ippakkettjar tagħhom kellu fuqu, sinjal bħal dak.

Il-Qorti giet mitluba sabiex, skond id-diskrezzjoni tagħha, f'każ ta' ħtija, tħassar il-liċenzja jew inkella tissospendi tali liċenzja għal xi żmien, hekk kif kotemplat fl-artikolu 31 tal-Kapitolu 441 tal-Liġijiet ta' Malta.

Il-Qorti giet mitluba sabiex, f'każ ta' ħtija, barra li tinfliggi l-piena skond il-liġi, tordna wkoll il-konfiska u id-distruzzjoni ta' l-oġġetti kollha eżebiti.

Il-Qorti giet mitluba sabiex, f'każ ta' ħtija, tikkundanna lil Alfred Zammit għal ħlas ta' spejjeż li jkollhom x'jaqsmu mal-ħatra ta' esperti jew periti fil-proċeduri skond l-artikolu 533 tal-Kodiċi Kriminali.

Rat in-nota tal-Avukat Ġenerali fejn ta l-kunsens tiegħu biex dan il-każ jiġi trattat bi proċedura sommarja.

Rat il-verbal tas-seduta tal-20 ta' jannar, 2005 fejn l-imputat ammetta l-akkużi miġjuba kontra tiegħu.

Kopja Informali ta' Sentenza

Semgħet lill-avukat ta' l-imputat u lill-prosekuzjoni dwar il-piena.

Għaldaqstant, issib lill-imputat ħati tal-akkużi kollha miġjuba kontra tiegħu. Rat l-artikoli 298(1)(a)(b)(ċ)(f) u 298B tal-Kodiċi Kriminali u l-artikolu 72(1) tal-Kapitolu 416 tal-Liġijiet ta' Malta. Ikkunsudrat dwar il-piena. Illi l-imputat ammetta fl-ewwel seduta ta' din il-kawża u għandu fedina penali netta. Għalhekk, tikkundannah għal ħlas ta' multa ta' mitejn lira maltin (Lm200). Tordna l-konfiska u id-distruzzjoni tal-oġġetti eżebiti. Fil-każ in eżami mhemmx lok għal sospensjoni tal-liċenzja ta' l-imputat. Ma nħatru ebda esperti u għalhekk mhemmx lok għall-applikazzjoni tal-artikolu 533 tal-Kodiċi Kriminali.

< Sentenza Finali >

-----TMIEM-----